

IINCWADI ZEENLILO EZIYA EPALAMENDE

Indinyana yama 56 (d) begodu neyama 69 (d) yomThethosisekelo ivumela iNdlu yesiBethamthetho seNarha begodu nomKhandlu weNarha oNgamele iimFunda ukwamukela iincwadi zeenlilo, iimphakamiso ezivela ebantwini namkha emazikweni anerhuluphelo ngokuthileko.

Ukuzibandakanya komphakathi ekwenziweni komthetho, nekutjhejisiseni begodu nezinye iinkambiso zePalamende kuyindinyana eqakathekileko yentando yenengi. IPalamende isungule iindlela ezinengi zokwenza bona umphakathi uzibandakanye emisebenzini wayo. Enye yeendlela umphakathi ongazisebenzisa ukuzibandakanya ePalamende kuthumela incwadi yeenlilo.

Iinkambiso zokusebenza ngeencwadi zeenlilo zibekiwe emthethweni weNdlu yesiBethamthetho seNarha begodu nomKhandlu weNarha oNgamele iimFunda.

KUYINI INCWADI YEENLILO?

Incwadi yeenlilo kusibawo esisemthethweni esitjhingiswa ePalamende bona ingenelele endabeni ethileko. Ingaba kubawa isizo malungana nendaba ethileko namkha ukulungiselwa iinghonyoyilo.

IHLOBO LEENCWADI ZEENLILO

Kunemihlobo emibili yeencwadi zeenlilo, yona yincwadi yeenlilo ekhethekileko begodu nencwadi yeenlilo yomphakathi namkha ejayelekileko. Incwadi ekhethekileko yesililo kulokha umuntu enza isibawo esikhethekileko namkha abawa ukutjaphululwa emBusweni, ekuyinto engakavunyelwa mthetho, njengokufuna ukufunyana umhlalaphasi. Incwadi yesililo somphakathi kuba kulokha isiqhema sabahlali esineerhuluphelo ezifanako sibawa ukutjaphululwa namkha ukulungiselwa iinghonyoyilo.

UKWETHULWA KWENCWADI YEENLILO

Ngokuya komThethosisekelo, *“Omunye nomunye umuntu unelungelo, ngokuthula begodu nokungaphathi iinkhali, lokuhlanganyela, lokutjagala begodu nelokuthula iincwadi yeenlilo.”* Kodwana kuneenkambiso ezikhona

ekufuze umuntu namkha iinqhema ekufuze zizilandele nazithumela incwadi yeenlilo ePalamende.

Ukwethulwa kweencwadi zeenlilo kulawulwa mthetho wePalamende.

INdlu yesiBethamthetho seNarha ivumela bona incwadi yeenlilo ithulwe ngokusemthethweni liLunga lePamende bona izokutjhejisiswa. Ngemva kwalokho incwadi yeenlilo kufuze isekelwe liLunga lePalamende. Unelungelo lokuthintana nelinye nelinye iLunga lePalamende namkha uvakatjhele iindawo zabongikhethehi uyokufuna isizo labo malungana nokobana bakuthulele incwadi yeenlilo.

UmKhandlu weNarha oNgamele iimFunda awunandaba kangako bona incwadi yeenlilo kufuze isekelwe liLunga lePalamende. Kwaphela, incwadi yeenlilo kufuze itlolwe ngendlela eyamukelwa nguSihlalo womKhandlu. Imithetho yomKhandlu weNarha oNgamele iimFunda ayibandlululi phakathi kwencwadi yeenlilo ekhethekileko nencwadi yeenlilo ejayelekileko.

UYITLOLA BUNJANI INCWADI YEENLILO

Incwadi yeenlilo kufuze ikhambisane nemibandela elandelako:

- Itloleke ngendlela eyakwamukelwa nguSomlomo weNdlu yesiBethamthetho seNarha namkha nguSihlalo womKhandlu weNarha oNgamele iimFunda;
- Ifake amagama begodu neminingwana yabafaka incwadi yeenlilo;
- Iveze kubonakale bona ngubani ekufuze amukele incwadi yeenlilo (incwadi yeenlilo iqaliswe kubani);
- Iveze kubonakale ihlobo lesibawo esenziwako (incwadi yeenlilo ikhuluma ngani);
- Ifake imibandela ezwakalako yencwadi yeenlilo;
- Incwadi yeenlilo ingatlolwa ngelinye nelinye ilimu elisemthethweni leSewula Afrika;
- Itlikitlwe bafaki bencwadi yeenlilo (namkha uSomlomo namkha uSihlalo aqunte bona kwenzeke ngenye indlela);
- Ingafaki amagama angakafaneli namkha anganahlonipho; begodu
- Kufuze iveze ubujamo bokutjaphululwa (isizo) ekubawa ePalamende.

UYITHUMELA BUNJANI INCWADI YEENLILO EPALAMENDE

Kubakuhle bona uthintane namaLunga wePalamende ngaphambi kobana uthumele incwadi yeenlilo ukwenzela bona akusize ngehlobo lencwadi yeenlilo nekufuze ukutlole.

Nangabe kuneencwadi ezisekela isiphakamiso, sabathumeli bencwadi yeenlilo, iincwadi ezisekelako lezo kufuze zinanyathiselwe encwadini yeenlilo.

Incwadi yeenlilo izokufikela kuNobhala wePalamende ayihlole begodu aqinisekise bona ingendlela efaneleko begodu nekumumetheko kufanele. Bese ithunyelwa kuSomlomo weNdlu yesiBethamthetho seNarha namkha kuSihlalo womKhandlu weNaha oNgamele iimFunda.

Nangabe incwadi yeenlilo ikhambisana nokufunekako, izakuthulwa ePalamende. Nangabe yincwadi yeenlilo ekhethekileko, izakuthunyelwa eKomitini yamaLunga aKhethekileko aPhakamisa umThetho begodu neeNcwadi zeenLilo eziKhethekileko eNdlini yesiBethamthetho seNarha namkha iKomiti eKhethekileko yamaLunga aPhakamisa umThetho kumKhandlu weNarha oNgamele iimFunda. Nangabe yincwadi yeenlilo ezijayekileko izakudluliselwa eKomitini eKhethekileko namkha eqalene neendaba eziphakamisiweko encwadini yeenlilo zenu.

Ihlobo lencwadi yeenlilo eliqinisekisiweko lingatholakala kuNobhala wamaPhepha wePalamende. Nasele utlame incwadi yeenlilo yakho, kufuze ithunyelwe e-ofisini kaNobhala wamaPhepha.

*Imibuzo malungana neencwadi zeenlilo ingaqaliswa ku:
Nobhala wamaPhepha
umrhala:*

*(021) 403 - 2224/6 namkha
P.O. Box 15, Cape Town, 8000.*

Zibandakanye ePalamende. Yenza izwi lakho lizwakale!

This pamphlet is available in all the official languages of South Africa.



PARLIAMENT
OF THE REPUBLIC OF SOUTH AFRICA

Produced by the Public Education Office • Parliamentary Communication Services • INSPIRED BY PEOPLE
www.parliament.gov.za • P.O. Box 15, Cape Town, 8000 • Telephone: (021) 403 3341 • Facsimile: (021) 403 3303



Petitions to Parliament